

عثمان غنی رضی اللہ عنہ
استاد شعبہ اردو، نمل، اسلام آباد
محمد ابرار صدیقی
ایم فل اسکالر، نمل اسلام آباد

سیرت ”رسول صادق صلی اللہ علیہ وسلم“ کا تجزیاتی مطالعہ

An analytical study on biography: Rasul e Sadiq

The Prophet Muhammad (PBUH) is a very important and beloved personality in the whole world. There fore this is a very rewardable work to write down the biography of Him, but it's also a responsible deed. This biography Rasul e Sadiq is a compilation of Allam Mashriqi's essays. In this article an analytical study would be present that how much compiler is successful in this compilation, but study is showing that compiler is not achieving the possibilities. Because compiler is not rationalized the name of book when he was selecting the essays. Its proof that this is a very difficult work to compile a biography with the help of different essays.

Keywords: Beloved, Personality, Rewardable, Biography, successful, Possibilities.

حضرت محمد صلی اللہ علیہ وسلم دنیا کی مقبول ترین اور پسندیدہ شخصیت ہیں اور آپ صلی اللہ علیہ وسلم دنیا کی صف اول کی متاثر کن شخصیت بھی ہیں۔ دنیا کا اصول ہے کہ اہم ترین لوگوں کی سیرت و سوانح کو جمع کیا جاتا ہے تاکہ بعد میں آنے والے لوگ ان کی زندگیوں سے سبق حاصل کر کے اپنی زندگیوں کو بہتر بنا سکیں۔ اسی لیے آپ صلی اللہ علیہ وسلم کی زندگی پر عرب و عجم میں برابر لکھا جاتا رہا ہے اور آج بھی مختلف پہلوؤں کے حوالے سے لکھا جاتا ہے اور آگے بھی لکھا جاتا رہے گا۔ شاید ہی دنیا کی کوئی زبان ہوگی جس میں آپ صلی اللہ علیہ وسلم کی زندگی اور سوانح کے بارے میں نہ لکھا گیا ہو۔ یہی وجہ ہے کہ آپ صلی اللہ علیہ وسلم کے بارے میں دنیا کا ہر شخص علم رکھتا ہے۔ آپ صلی اللہ علیہ وسلم کی زندگی کے بارے میں لکھنا نہ صرف ایک ثواب اور جزا کا کام ہے بل کہ ایک انتہائی اہم ذمہ داری بھی ہے۔ اسی لیے مسلمان و غیر مسلم ہر کوئی آپ صلی اللہ علیہ وسلم کی زندگی پر قلم اٹھانے سے پہلے نہایت عقیدت کے ساتھ ساتھ تحقیق و تنقید میں بھی حاذقانہ رویہ اپناتا ہے نہیں تو اس

نازک معاملے میں جزا کے بجائے سزا کا بھی احتمال رہتا ہے۔ اس مضمون میں علامہ عنایت اللہ خان المشرقی کی سیرت ”رسولِ صادق“ کا تجزیہ پیش کیا جائے گا مگر اس سے قبل مصنف موصوف کے بارے مختصر جان لینا چاہیے۔

علامہ عنایت اللہ خان المشرقی ۲۵ اگست ۱۸۸۸ء کو امرتسر، پنجاب برٹش انڈیا میں پیدا ہوئے۔ آپ کو ریاضی سے غیر معمولی شغف تھا اور اسی میں نابغہ مانے جاتے تھے۔ آپ کے قائم کیے گئے ریکارڈز کو آج بھی کوئی نہیں توڑ سکا۔ بہ یک وقت ماہر ریاضی دان، ماہر فزکس، عربی و فارسی کے عالم، قرآن کے شارح مفسر اور انڈین سول سروسز کے درجے کے بیورو کریٹ تھے۔ ان سب باتوں اور اعزازات کے باوجود وہ مسلمانوں کی زبوں حالی پر دن رات کڑھتے رہتے تھے اور ان کی بہتر حالت کے لیے کوشاں تھے اسی لیے انھوں نے ایک سیاسی جماعت بھی بنائی جس کا نام ”تحریکِ خاک سار“ رکھا۔ جس کے جھنڈے تلے انھوں نے پسے ہوئے مسلمان طبقے کو اکٹھا کرنے کی کامیاب کوشش کی۔ آپ کی علمی و سیاسی قیادت و قابلیت کو اک نظر دیکھیں تو اندازہ ہوتا ہے کہ آپ نے ایم۔ اے ریاضی (پنجاب)، ایم۔ اے ریاضی (کنٹرے)، بی۔ ایس۔ سی، بی۔ او۔ ایل، ایف۔ آر۔ ایس۔ اے، ایف، بی، ایس (پیرس)، ایف، پی، ایچ، آئی، آئی۔ ای۔ ایس، فاؤنڈیشن اسکالرز، بیچلر اسکالرشپ، چار عدد فرسٹ کلاس ٹرائی پوس، بانی خاک سار تحریک، بانی اسلام لیگ، بانی ہیومن موومنٹ، ممبر انٹر نیشنل کانگریس آف اورینٹلسٹ (لیڈن)، چیف ڈیلی گیٹ موتمر خلافتِ قاہرہ، پریزیڈنٹ ورلڈ فیتھس کانفرنس اندور اور ایف۔ ایس۔ اے (پیرس) وغیرہ وغیرہ۔^(۱)

آپ نے ۲۷ اگست ۱۹۶۳ء کو لاہور میں وفات پائی۔ آپ کی مقبولیت کا اندازہ اس بات سے لگایا جاسکتا ہے کہ آپ کے جنازے میں دس لاکھ سے زائد لوگ شامل تھے۔

آپ نے مذہبی اور سیاسی مقبول عام کتابیں تصنیف کیں مگر سب سے زیادہ شہرت آپ کی کتاب ”متذکرہ“ کو حاصل ہوئی جو نوبل انعام کے لیے بھی نامزد ہوئی اور ایک کتاب سیرت پر ”سیرت النبی ﷺ“ کے عنوان سے لکھی جو کلامِ ربی سے محبت کے موتی چن کر ایک مالا بنائی گئی ہے۔ متذکرہ کتاب ”رسولِ صادق ﷺ“ جس کا ابھی تجزیہ پیش کیا جا رہا ہے یہ کتاب مصنف موصوف نے باقاعدہ سیرت کے طور پر تحریر نہیں کی مگر غلام قدیر خواجہ (جو علامہ مشرقی پر تخصص رکھتے ہیں) نے اس کتاب کو مرتب کرنے میں علامہ مشرقی کے قلم سے لکھے

چند مضامین کو اس انداز سے اکٹھا کر دیا ہے کہ یہ بھی سیرت کی کتاب بن گئی ہے۔ اسی لیے اس کتاب کا جائزہ لیا جائے گا کہ اس کتاب کو مرتب موصوف کس حد تک سیرت کی کتاب بنا سکے ہیں۔

اس کتاب کو مرتب نے سات ابواب میں تقسیم کیا ہے۔ جن کے نام بالترتیب یہ ہیں: رسولِ صادق ﷺ، وحی، خدا، انسان، صحیفہ، فطرت، صلّائے عام بہ ساکنانِ زمین، نگہ باز گشت۔ انھیں ابواب کے تناظر میں مرتب نے مصنف کی مختلف کتابوں کا مطالعہ کر کے ایسے مضامین جمع کیے کہ وہ ایک سیرت کا روپ دھار لیں۔ اس کے ساتھ ساتھ ان مضامین کی ترتیب بھی ایک اہم کام تھا۔ جس میں مرتب قدرے کامیاب ہو تا دکھائی دیتا ہے۔

پہلے باب میں رسول ﷺ کے صادق ہونے پر یقین رکھنے ہی کو کامیابی کی ضمانت قرار دیا گیا ہے اور حضور ﷺ ایک محرک بالذات شخصیت ہیں کہ جب تک مسلمان قوم اس بات پر متفق رہی اس وقت تک پوری دنیا میں مسلمانوں کو غلبہ حاصل رہا ہے اور آج بھی کوئی بھی مسلمان جو اسلام کے ابتدائی حالات سے واقف ہے وہ اس بات کی سچائی سے بخوبی واقف ہے۔ علامہ لکھتے ہیں:

”نااہلیت اور غیر صالحیت کی تعریف بھی ہمیشہ سے ہر وجود کے متعلق یہ رہی ہے کہ وہ وجود اس وقت نااہل ہو جاتا ہے جب اس کے اندر محرک کا زور ماند پڑ جائے۔ دین اسلام کا محرک بالذات پہلے دن سے محمد عربی علیہ الصلوٰۃ والسلام کے سچا ہونے پر یقین تھا۔“ (۲)

اس باب میں مؤلف نے جن پہلوؤں کو علامہ کے مضامین میں تلاش کیا ہے ان میں رسولِ صادق ﷺ کی تکمیل کے لیے کائناتِ فطرت کی پہلی حقیقت کا اعلان بہ ذریعہ وحی تھا جس میں اللہ نے اپنے محبوب ﷺ کو بتلایا کہ کائنات کے مناظر کو قلم کی حقیقت سے آشنا کر کے فطرتی انداز میں لوگوں کے سامنے اس کی معبودیت کو واضح کرے۔ اسی لیے پہلی وحی میں قلم کی اہمیت پر زور دیا گیا ہے۔ رسولِ صادق ﷺ کے سچے نبی ہونے کے لیے قرآن کا صادق ہونا ہی کافی ہے جس کے لیے مصنف موصوف نے قرآنی اسلوب، عبارت آرائی اور زور بیان کو حد درجے تک بیان کیا ہے۔ اسی باب میں غیر مسلموں کی طرف سے الزامات کا جواب بھی ملتا ہے جس میں خاص کر

حضور ﷺ کے ذہنی توازن کا ذکر ہے تو مصنف موصوف نے مختلف لحاظ سے ثابت کیا ہے کہ آپ ﷺ ذہنی لحاظ سے مکمل تن درست تھے۔ اس کے تناظر میں لکھتے ہیں:

”مدینے کی بخار کی وبائیں جو مسلمان مہاجروں پر پہلے برس آئی صرف رسولِ خدا ﷺ ہی بخار سے بچے رہے۔ وہ انتہائی شخصی جو انمردی اور شجاعت جو اس مردِ خدا نے غزوہ بدر، غزوہ احد، غزوہ خندق، غزوہ حنین، غزوہ تبوک وغیرہ میں دکھائی، عرب کی شدید ترین اعصاب کش آب و ہوا میں اس بہادر کی کامل دل جمعی، پوری صحتِ بدن، غیر معمولی اطمینانِ قلب اور تہور کے علاوہ انتہائی مضبوط اعصاب کے مالک ہونے کی زندہ مثال ہے۔“ (۳)

مصنف موصوف نے اپنی طرف سے لفظ ”امی“ کی تشریح یہ کی ہے کہ اس سے مراد ان عربوں سے امتیاز کرنا تھا جو اہل کتاب نہیں تھے۔ یہ مصنف کی اپنی تشریح ہے اور اسی کے تناظر میں انھوں نے ان شارح اور مفسرین کو غلط کہا ہے جو حضور ﷺ کو امی یعنی اُن پڑھ کہتے ہیں۔ اس طرح کا مضمون ایسی تالیفی سیرت میں اکٹھا کرنے سے ایک طرح کی تشکیکی چھوڑ گیا ہے یعنی یہ باب زیادہ تفصیل کا متقاضی تھا۔ اگر مصنف موصوف نے اس طرح کا کوئی اور مضمون لکھا ہے تو اسے بھی یہاں نقل کر دینا چاہیے تھا یا پھر حاشیا یا تعلیقات درج کرنی چاہئیں تھیں تا کہ تفصیلاً اس پر بات ہو جاتی۔ اسی باب میں مولف نے مصنف موصوف کا ایک مضمون بعنوان ”رسول ﷺ کا پیغام کوئی مذہب نہ تھا“ درج کیا ہے۔ اس مضمون میں بھی کافی تشکیکی پائی جاتی ہے اور مصنف کا اپنا نقطہ نظر بھی کھل کر سامنے آتا ہے کہ ہمیں چاہیے کہ ہم تسبیح، نماز، ذکر اذکار کے ساتھ جہاد کو بھی اپنالیں۔ کیوں کہ نبی محترم ﷺ نے بھی اپنے تئیس سالہ دورِ نبوت میں دنیا کو ایک میز پر اکٹھا کرنے کے لیے ایسا ہی کیا ہے۔ اس مضمون میں بھی حاشیے کی ضرورت تھی جو کہ مولف نے نہیں لکھا۔ اس سے آگے حضور ﷺ کی تحریک کو عالم گیر تحریک کہا گیا ہے اور اس کے ساتھ ساتھ خدا کے برحق ہونے کو حضور ﷺ کی سچائی سے ثابت کیا گیا ہے۔ آپ ﷺ کی ذاتِ مقدسہ ہی کی بہ دولت بے مثال کردار کے حامل مسلمان پیدا ہوئے، اسلام، کائنات اور انسان کا باہمی ربط بڑے قرینے سے رکھا گیا ہے۔

دوسرے باب میں حضور ﷺ کی زندگی کو اپنا کر ہی دنیا پر غلبے کی نوید سنائی گئی ہے۔ اس باب میں وحی کی اہمیت کے ساتھ ساتھ عرب کے زمانہ جاہلیت کے حالات اور نبوت کے بعد کے حالات کو بڑے ایجاز کے ساتھ بیان کیا گیا ہے جس میں مکہ اور مدینہ کے اجمالی جائزے ملتے ہیں۔ آپ ﷺ کے پختہ عزم اور ارادے کو اپنا کر ہی مسلمان خدا کی طرف پلٹ سکتا ہے اور اس کی کامیابی خدا کی طرف پلٹنے ہی میں ہے۔ سب سے اہم بات جو مصنف موصوف نے کی وہ یہ ہے کہ حضور ﷺ کی ساری زندگی سے ہمیں محنت اور مسلسل محنت کا درس ملتا ہے۔ لکھتے ہیں:

”رسول ﷺ کی زندگی اعلانِ نبوت بل کہ احساسِ نبوت سے لے کر آخری دم تک ایک مسلسل ذہنی، اعصابی اور کرداری تگ و دو میں گزری تھی۔ اسی تگ و دو نے ان کو جسمی طور پر بھی تندرست رکھا اور ذہنی حیثیت سے مفکرِ اعظم کے درجے تک پہنچا دیا۔“ (۴)

تیسرے باب میں مصنف موصوف نے خدا اور خدا کے متعلقات پر بحث کی ہے اور بتایا ہے کہ مسلمان کی دنیا میں روبہ زوال ہونے کی وجہ صرف خدا کو صحیح معنوں میں نہ سمجھنا ہے۔ اس لیے اس باب میں خدا کے مقام، خدا کے حقیقی تصور، اس تناظر میں قرآنی تشریحات، نظامِ کائنات کا متوازن ہونا خدا کی دلیل بتایا گیا ہے۔ اسی لیے مصنف کا دعویٰ ہے کہ اگر کائنات کے گوشے گوشے میں خدا موجود نہ ہو تو کائنات کا نظام بالکل نہیں چل سکتا۔ لکھتے ہیں:

”اور حقیقت بھی یہی ہے کہ جب تک خدا ہر جگہ حاضر و ناظر نہ ہو، فطرت کا یہ عظیم الشان کارخانہ ایک پل کیوں کر چل سکتا ہے؟“ (۵)

اسی باب میں مصنف موصوف نے یہ دعویٰ بھی اپنے علم کی بنیاد پر کیا ہے کہ اگر مسلمان خدا، رسول ﷺ اور قرآن پر اس طرح یقین نہیں کریں گے جیسا کہ اس پر عمل کرنے کا حکم ہے تو یقیناً یہ ساٹھ کروڑ (اس وقت عالم اسلام کی تعداد اتنی ہی تھی) کی امت صفحہ ہستی سے مٹا دی جائے گی۔ اس باب کے آخر میں مولف نے مغربی تہذیب کی بیخ کنی کے بارے میں ایک مضمون علامہ کا درج کر دیا ہے جو بالکل بھی یہاں زائد معلوم

ہوتا ہے کہ اس جگہ پر اس کی ضرورت نہ تھی۔ اس مضمون میں مغرب کی چہرہ دستیوں کے ساتھ ساتھ مشرقی قوم کا ان سے بلاوجہ متاثر ہونے کو تنقیدی نگاہ سے دیکھا گیا ہے۔

چوتھا باب انسان کے عنوان سے انسان اور انسان کے مقام پر درج کیا ہے یہ باب نہایت مختصر ہے جو خود میں ایک عیب کی نشان دہی کرتا ہے۔ وہ یہ کہ مولف نے جب یہ باب تالیف کرنے کی سوچی تو اتنا مختصر کیوں رکھا اور اگر انھیں دو صفحات کے علاوہ مصنف موصوف علامہ مشرقی نے اور کچھ بھی انسان اور انسانی عظمت کے بارے نہیں لکھا تو کیوں کر اتنے بڑے بڑے مذہبی اور سیاسی دعوے وہ اپنی کم علمی کی بنیاد پر کر رہے ہیں۔ حال آں کہ ایسا یقیناً نہیں ہے بل کہ یہ غلطی مولف کی ہے کہ وہ اس باب میں مصنف کے زیادہ نظریات کو اکٹھا نہیں کر سکا۔ اس باب کا لب لباب یہ ہے کہ انسان اس زمین پر اللہ کا خلیفہ ہے تو اسے اپنی عظمت کو جاننا چاہیے اور خود اپنے بارے بھی جاننا چاہیے۔ یوں رقم طراز ہیں:

”کائنات کی ماہیت کو سمجھنے کے لیے پہلی شے جو جاننے کے لائق ہے یہ ہے کہ انسان کا اس کائنات میں مقام کیا ہے؟“^(۶)

پانچواں باب کائنات کے بارے میں ہے جسے مولف نے ”صحیفہ فطرت“ کے عنوان سے درج کیا ہے۔ حیرانی ہوتی ہے کہ مولف نے سیرت کے اندر اس باب کی کیسے گنجائش نکال لی ہے اور مزے کی بات ہے کہ اس باب میں سیرتی پہلو بھی مد نظر نہیں رکھا گیا۔ بل کہ مصنف کے قرآنی آیات کی تشریحات پر مبنی مضامین جو کائنات پر غور و فکر کی دعوت دیتے ہیں، کو درج کر دیا ہے۔ اسی بات کے تناظر میں مولف موصوف نے مصنف کا وہ بھی مضمون نقل کر دیا ہے کہ اگر ہم کائنات کا صحیح مطالعہ کرنا چاہتے ہیں تو ہمیں قرآن کو صحیح معنوں میں سمجھنا ہوگا جس کے لیے کس زاویہ ہائے نگاہ کی ضرورت ہے وہ مضمون بعنوان ”قرآن کو سمجھنے کے لیے بلندی نگاہ کیا ہو؟“ درج کیا ہے۔

چھٹا باب بعنوان ”صلائے عام بہ ساکنانِ زمین“ کے نام سے درج کیا ہے۔ یہ باب اس مراسلے کا لب لباب ہے جو علامہ مشرقی نے دنیا کے بیس ہزار مشہور سائنس دانوں کو بھیجا تھا۔ جس میں دنیا بھر کے سائنس دانوں کو اس بات کی تلقین کی گئی تھی کہ وہ مغربی جمہوریت اور اشتراکیت کو چھوڑ کر اسلام کا فطرتی نصب العین عام کریں

تاکہ اس سے لوگوں کی زندگیاں بہتر ہوں۔ اس میں انھوں نے سائنس، مذہب، انبیاء کی تعلیمات، انسانی نظر کی کج فہمی، سرمایہ داروں کی بالادستی کے نقصانات اور مذہب، رنگ، نسل کی تفریق کی وجوہات پر سیر حاصل بحث کی ہے۔ اس مضمون کی بھی اس سیرت میں کہیں جگہ نظر نہیں آتی۔ بل کہ علامہ نے خود اس میں لکھ دیا ہے کہ تمام انبیاء اللہ کی طرف سے ایک ہی پیغام لے کر آئے ہیں۔ حضور کی تخصیص واضح نہیں کی۔ یہ مضمون اپنی اہمیت کے لحاظ سے اہم ترین مضمون ہے اور علامہ مشرقی کا ایک اہم ترین کارنامہ ہے مگر اس کتاب میں اس کی جگہ نہیں بنتی تھی یا کسی قدر حاشیہ کی ضرورت تھی جس سے مولف موصوف نے صرف نظر برتا ہے۔

آخری اور ساتویں باب میں مصنف نے ایک بار پھر تمام انسانوں کو سوچنے کی دعوت دی ہے اور سمجھانے کی کوشش کی ہے کہ دنیا میں کامیابی کی بنیاد قرآن حکیم پر عمل کرنے سے ہی ممکن ہے۔ فرماتے ہیں:

”قرآن حکیم عالم آرا صد اقدوتوں اور حقیقتوں سے بھری ہوئی ایک حیرت انگیز تصنیف ہے جس کا افق نظراب بھی دنیا تمدن، عمران اور علم کے بڑے بڑے مرحلوں تک پہنچ چکی ہے، ہزاروں میل بلند وبالا ہے اور ابھی شاید ہزاروں برس اور بلند وبالا رہے گا۔“ (۷)

اس کتاب کی تالیف میں مولف نے جو مضامین اکٹھے کیے ہیں وہ کتاب کے عنوان کے لحاظ درست نہیں اور یہ کوئی سیرت کی کتاب نہیں بن سکی۔ اس کتاب کے تجزیاتی مطالعے کے بعد ایک چیز یہ بھی سامنے آئی ہے کہ کسی اور کے لکھے مضامین کو اکٹھے کر کے سیرت کی کتاب کو ترتیب دینا ایک نہایت کٹھن کام ہے حالانکہ مولف و مرتب کے سامنے سب سے پہلا نقطہ ہی یہ ہوتا ہے کہ وہ کسی کتاب کو کیوں کر مرتب کرنا چاہ رہا ہے اور اگر وہ مقصد ہی حاصل نہ ہو تو ساری کاوش بے سود چلی جاتی ہے۔

علامہ عنایت اللہ مشرقی کی علمی بصیرت میں کسی کو کوئی شائبہ نہیں مگر مولف و مرتب کہاں تک کامیاب ہوا ہے اس کا ذمہ خود مولف پر ہوتا ہے نہ کہ مصنف پر۔ مولف موصوف نے خود پیش لفظ میں کہا ہے کہ یہ کتاب اس طرح ترتیب دی گئی ہے کہ یہ ایک پوری تصنیف معلوم ہو مگر ایسا ممکن نہیں ہو سکا یعنی مولف و مرتب اس میں

کامیاب نہیں ہو سکے۔ ہاں! اگر کتاب کا نام کچھ اور ہوتا تو شاید یہ ایک مکمل کتاب بن جاتی یا ہر باب میں درج ہونے والے مضامین کو حضور ﷺ کی زندگی سے جوڑا جاتا تو بھی کامیابی کے کچھ آثار واضح ہو سکتے تھے۔

حوالہ جات

- ۱۔ انسائیکلو پیڈیا پاکستانیکا، مرتب: سید قاسم محمود، الفیصل ناشران، لاہور، ص ۷۲۱
- ۲۔ المشرقی، علامہ عنایت اللہ خان، رسول صادق ﷺ، مرتب: غلام قدیر خواجہ، جنگ پبلشرز، لاہور، ۲۰۰۰ء، ص ۲۹
- ۳۔ ایضاً ص ۳۲
- ۴۔ ایضاً ص ۵۳
- ۵۔ ایضاً ص ۶۱
- ۶۔ ایضاً ص ۶۷